

## పిరికిగుండె

క్రోటిశ్వరావు ఉద్యోగం సంపాదించాడు. అతని కింకా ఈ విషయం యథార్థవిషయంగా తోచటంలేదు. కలగావుంది. ఏ క్షణానఅయినా, ఈకల అంత మిహాయి తాను తన పూరిగుడిసెలో కుక్కిమంచములో లేచికూచోవచ్చు. ఒకటి రెండుసార్లు కలలో పూరిగుడిసే, కుక్కిమంచము కనిపించినై కూడానూ. మరోసారి కలలో తన ఉద్యోగం పోవటమే గాక ఉద్యోగం చేస్తానని వచ్చినందుకు అధికార్లు తనను మేడలమీదినించి వీధుల్లోకి విసిరిపారేశారు. వీధిలో ట్రాములూ బస్సులూ తనమీదుగా తోలటానికి ప్రయత్నించారు.

చిత్రమేమంటే క్రోటిశ్వరావు దరిద్రం అనుభవించినంత కాలమూ చలించలేదు. ఈ దౌర్భాగ్యపు ప్రదేశంలో తనకన్నా దరిద్రులు — ఈ పూరిగుడిసెకూడా లేనివారు— ఏరోజూ సరిగా తిండి తిననివారున్నారని అతనికి తెలుసు. వారికి లేని సంస్కారం తనకున్నది: దారిద్ర్యాన్ని ధైర్యంతో ఎదుర్కోగలగాలి— ఎదుర్కున్నాడు. అతను కలంపట్టి ఒకకథో పద్యమో రాసినప్పుడుకూడా దారిద్ర్యాన్ని గురించి ఒక్కముక్క రాయలేదు. కారణం: సాహిత్యంలో సొంత ఘోష రాసుకోవటం అతనికి నీచంగా కనిపించింది. తన సమస్యల్ని ఇతర్లమీద యద్దటానికి తనకేమి అధికారం వుంది. ఇతర్లంతా ఇంచుమించు సొంత గొడవలే సాహిత్యంలోకి తెసున్నారని అతనికి తోచి కష్టంవేసేది. ఆ సాహిత్యాన్ని ప్రజలందరించటంకూడా అతనికి తోచనీయంగా తోచేది. ఒక్కోసారి కలం పట్టితే చెయ్యి వొణికి రాత సాగేదికాదు.

సాహిత్యంలోనూ భావనా ప్రపంచంలోనూ విలువైన విషయాలన్నీ అభౌతికమై: విగానే అతనికి తోచేది. రచనలోనుంచి ఒక నీతో, ఒక తాత్విక విషయమో రాందే అది సాహిత్యమల్ల అతనికి కనిపించేదికాదు. యథార్థజీవితంలో ఇది పొసగదు. ఒక నీతినిగాని తాత్విక సిద్ధాంతాన్నిగాని జీవితానికి తగిలించాలని ప్రయత్నిస్తామేగాని, జీవితంలోనుంచి అవి రావటం అతని కెక్కడా కనిపించలేదు. సాహిత్యానికీ జీవితానికీ అదే ముఖ్యమై తేడా అని కూడా అతడు విశ్వసించేవాడు. తనకు వచ్చిన తాత్విక నైతిక సిద్ధాంతాలను అతను సులభంగానే ఆచరణలో పెట్టగలిగినట్టు కనపడ్డది. అతను అబద్ధం ఆడి ఎరగదు. తన ప్రవర్తనను జయప్రదంగా శాసించగలిగాడు. అతని ఉన్నత

మైన ఆశయాలు చాలావరకు అతన్ని దారిద్ర్యంలో ఉంచటానికి తోడ్పడ్డ విషయాల నిజమేకాని అతను దాన్ని గురించి చింతించలేదు. ముఖ్యంగా దారిద్ర్యం అతన్ని బాధించకపోవటానికి కూడా కారణం అదే.

కాని ఇప్పుడు-తీరా ఉద్యోగం సంపాదించినాక-తనలో దారిద్ర్యం గురించిన పిరికితనం ఉందనేది బయటపడింది. ఈ ఉద్యోగం పోతుందనే భయం తన్నెందు. కిట్లా నిద్రావస్థలో పట్టుకుని వేధించాలి? ఈపాటి ఆర్థిక బలంతోనే తన నైతికబలం వెల్లడిస్తుందా? ఏమో! డబ్బు పాపిష్టిది. ఉద్యోగం వొడిలేసిపోతే? మళ్ళీ ఆగుడిసెలోకే గా? వొళ్ళు గరిపొడిచింది. ఇక సంజేహ మేమీలేదు. తనకు దారిద్ర్యంమానే ఇప్పుడు భయమే: కాస్త ఆలోచించి చూసుకుంటే ఈభయం నిద్ర అవసరంలేకుండానే తనకు తెలివొచ్చేటట్టుంది?

తన పిరికితనం గురించి ఈవిధంగా ఆలోచించినకొద్దీ నిద్రలో దరిద్రపు కలలు రావటం కొంత తగ్గింది. డబ్బుగురించి మళ్ళీ తాను నిర్లిప్తత సంపాదించు కోవాలని పనిపెట్టుకున్నాడు కోటీశ్వరావు. కాని నిర్లిప్తత మదర్లెను, అన్నీ భయాలే. ఈక్షణంవరకూ తన జేబులోవున్న డబ్బులు ఇంటిదగ్గర అప్పుచేసి తెచ్చినవే? ఉద్యోగమైతే వచ్చిందిగాని జీతం డబ్బులు చేతిలో పడేవరకూ తనస్వార్జితమంటూ ఉండదు. ఎక్కడో అప్పుచేసి తెచ్చిన డబ్బుగురించి నైతిక దృష్టి కలవాడికి నిర్లిప్తత సాధ్యమాతుందా? వొట్టిది. అదీ గాక-తన ఉద్యోగం కాస్తా మధ్యలో పోతే? ఏదో చెయ్యరాని తప్పుచేసి తనను అధికారులు ఉద్యోగంలోనుంచి తొలగించి, జీతం డబ్బు లివ్వకపోగా జరిమానా తగిలిస్తే శి

నిద్రలో, కలలో, వెంటాడే ఈ భయాలు తనకు పట్టపగలే రావటం చూసి ఒక్కసారిగా కోటీశ్వరావు ఉలిక్కిపడ్డాడు. అంతదారుణం మామూలు మనుషులకెందుకు జరుగుతుంది? ఎన్నిలక్షలమంది ఉద్యోగాలు చెయ్యటం లేదా? వాళ్లకె జరగని దారుణం తనకెందుకు జరుగుతుంది? తన మనస్సంత బలహీనమైపోయిందే? తాను ఇంతకాలమూ చేసిన తాత్విక నైతిక చింతన కంతకీ ఫలితం ఇదా?

మొదటి నెల జీతం వచ్చింది. కొంత దగ్గర వుంచుకుని మిగతాది అప్పులో చెల్లువేస్తూ ఇంటికి పంపాడు. కాని జేబులో నెల ఖర్చుకుగాను ఉంచుకున్న కొత్త నోట్లు తన మనస్సును మాటిమాటికీ ఆకర్షిస్తున్నాయి. జేబులో చెయ్యి పెట్టినప్పుడల్లా అది చేతికి తగిలి వొళ్ళంతా గరిపొడుస్తున్నది. పక్క నున్న వాళ్ళు చెప్పేమాటలు వినిపించకుండా పోయి సంభాషణ కట్టింది కలు గుతున్నది. ఇది నిజంగా అన్యాయం? తనకు కలగవలసిన అనుభవం కాదు.

తనకి నిజంగా డబ్బుమీద ఇంత మమకారం లేదు. ఇది క్రమేణా పోతుంది. తాగుడంటే అసహ్యపడే వాడు మట్టుకుతాగితే నిశా ఎక్కడా? ఇదీ అటువంటిదే! గెండుమూడు నెల్లు తేమిస్తే ఈ నోట్లమీద కలగవలసిన తృణీకార భావం దానంతట అదే కలుగుతుంది.

గెండు మూడు నెల్లు గడిచాయి. ఇంటిదగ్గర బాకి తీరిపోయింది. ఇకనుంచీ నెలకు పాతిక చొప్పున మిగుల్చుకోవచ్చును. దగ్గరుంటే ఖర్చయి పోతుంది. మీనన్ లాగా బాంకులో వేస్తే పడివుంటుంది. మీనన్ కు తనకంటే తక్కువ జీతం. వాడు నెలకు నలభై కూడా బాంకులో వేస్తాడు. వాడు ఉద్యోగం ప్రారంభించి ఏడాది అయిందో లేదో బాంకులో మూడొందలున్నది.

కాని బాంకి అనగానే పాస్ బుక్కులు, సంతకాలూ అన్నీ ప్రతిబంధకాలే: ఏమయినా డబ్బు దగ్గర ఉంచుకోవటం తద్దినం. రోజూ పెట్టె తెరచి నప్పుడల్లా కనిపిస్తూ వుంటుంది.

మీనన్ వేసే బాంకులోనే తనుకూడా మూడో నెలాఖర్న వచ్చిన జీతంలో నుంచి ఒక పాతిక వేద్దామనిపించింది. ఏమీకష్టంలేదు. మీనన్ అయితే అరవై వేసును. ఎందుకు వృధాగా డబ్బుతగలెయ్యటం? తను ఎంతదరిద్రం అనుభవించలేదు? తిండి, బట్టా, గది అద్దే. ట్రానుచార్జీలూ తప్పిస్తే మిగతాదంతా వృధాయేగద?

నాలుగోరోజున పాస్ బుక్కు చేతికొచ్చింది. కొత్తబుక్కు చక్కని అక్షరాలతో యాభై రూపాయలూ జమ వేసివుంది. యాభై రూపాయల నోట్లను చూచినా కలగని ఆనందం కలిగింది. ఒకటికి పదిసార్లు చూచుకో బుద్ధి అయింది. దానికింద డజను యాభైలు ఊహించుకో గలిగాడు. కోటీశ్వరావు. ఆరొందలు! ఒక్క సంవత్సరానికల్లా! వచ్చే సంవత్సరం ఈ పాటికి! కాని భయం పట్టుకుంది! ప్రతినెలా సాధ్యమవుతుందా? తనకు జబ్బుచేసి డాక్టరుకు నూరు పొయ్యి వలసి వస్తుందేమో? ఆజీతంకూడా రాదూ! ఒకవేళ తన చెల్లెలుగాని మరెవరన్నాగాని. “ఇబ్బందిలో వున్నాం. పదిరూపాయలుపంపు.” అంటారేమో?

తనభయాలు చూసి కోటీశ్వరావు ఆశ్చర్యపోయినాడు తనకేం తెగులు పుట్టింది? అందరికీ ఇటువంటి భయాలుంటాయా? ఆ సీతాపతి చిల్లిగవ్వ మిగల్చ గుండా జీతమంతా నిశ్చింతగా ఖర్చు చేసేసుకుంటాడే? అతన్ని చూసి తను అసహ్యపడలా? కాని తనకన్న వాడికే ఎక్కువ ధైర్యం ఉండే? తనకెందు కీపిరికితనం?

ఖర్చు అనుకున్నంత పొదుపుగా వెళ్ళటంలేదు. ఎవరో సినిమాకి పిలుస్తారు. కాఫీహోటలుకు పిలుస్తారు. తన డబ్బుకూడా వాళ్లే ఇచ్చేస్తారు.

ఎంతకాలమని వాళ్ల ఖర్చున తినటం ? రెండుమూడుసార్లు తనే నీనిమాకు ఖర్చుచేశాడు. తనతో తిరిగేవాళ్ళని కాఫీహోటల్లో మేపాడు. పదిరూపాయల అదనపు ఖర్చయింది. ఆ పదిరూపాయలూ బాంకులోనుంచి తియ్యవలిసాచ్చింది. తీశాడు. పాసుబుక్కులోవున్న 50 కాస్తా 40 అయింది. ఆ నలభై అంకె చూస్తున్నకొద్దీ ఏడుపొచ్చింది. ఆ అంకె అంత దుర్భరంగా వుంటుందని అతనిదివరకెన్నడూ ఊహించనైనాలేదు.

పేగా అతని పదిరూపాయలూ కాషియరు దగ్గిర్చించి పుచ్చుకుంటుంటే సిగ్గేసింది. తన పక్కఉన్నవాళ్ళు రెండువందలూ, మూడువందలూ, పదిహేనువందలూ పుచ్చుకుంటున్నారు. పదిహేనువందలు! పదిహేను పచ్చకాగితాలు నిర్లక్ష్యంగా పుచ్చుకొని వెళ్ళిపోతున్న పెద్దమనిషికేసి దీనంగా చూశాడు కోటిశ్వరావు. తనకి డబ్బంటే ఏమిటో అసలు తెలుసునా ? యాభై వెయ్యటమూ. ఏడుస్తూ పది మళ్ళీతియ్యటమూ ఇంతే తనజన్మ, ఒక పదివేలు బాంకులో వేసే శక్తి తనకెప్పుడొస్తుంది ? డబ్బు సుచ్చమయిందే అవుగాక : ఆమాట అనుకోనిటానికూడా తన కర్మ త లేదే : వెధవ యాభై బాంకులో వెయ్యటానికి తనకు పెట పెట లవుతున్నది గదా !

ఇంక ఏమైనా సరే. కోటిశ్వరావు ప్రతి కాఫీకూడా ఆదా చెయ్యాలనుకున్నాడు. పిసిని గొట్టుతనం కాదునుమా ! లోభం అంతకంటే కాదు ! కాని దీని అంతే మిటోచూడాలి : చాలా డబ్బుంటేతప్ప తనకు నిజమైన నిర్లిప్త నిజంగా అలవడదు :...తన ఆఫీసులోనే అయిదువందలూ, నాలుగువందలూ సంపాదించేవాళ్ళని చూసి ఓర్చలేనితనం కలిగింది కోటిశ్వరావుకి. ఎందుకో? వాళ్ళు డబ్బుకు గడ్డితినేవాళ్ళలే కనిపించారు.

అనుకున్నంతా అయింది. అతను డబ్బు కూడబెట్టటం ప్రారంభించిన రెండోనెల్లోనే చెల్లెలు పదిరూపాయలు పంపమని రాసింది. కోటిశ్వరావు మరో ఆలోచన లేకుండా పంపాడు. కాని తన చెల్లెలు డబ్బుకోసం తనకి రాయటం అన్యాయ మనిపించింది. ఆ చెల్లెలుపెళ్ళికి బోలెడంత ఖర్చయింది. తన బావమరిదికి ఉద్యోగంలేదు. అల్లాడుతున్నారు అదీ నిజమే. కాని అతను తన దారిద్ర్యాన్ని దీక్షతో సహించక తన చెల్లెలిద్వారా ఇట్లా రాయించటం పిరికిపని! పంపించటానికి తన కభ్యంతరమనికాదు! అతనుకూడా తనలాగే ఏదో చూచుకోగూడదూ? పెళ్ళాం పిల్లలకూడా కలవాడుకనా ?

తను ఏమీ చూచుకోకుండా గడిపిన ఏళ్ళు కోటిశ్వరావు కాక్షణాన జ్ఞాపకం రాలేదు.

రాను రాను కోటిశ్వరావుకు పిరికితనం తగ్గిపోయింది. పాసుబుక్కులో

పెరిగేసంఖ్య అతన్నిప్పుడు గల్లంతు చెయ్యటంలేదు. కాని అతని కిప్పుడు డబ్బు మీద నిర్లక్ష్యమూ పోయింది మరి.

“తప్పేముందీ ? డబ్బుకన్న ప్రధానమయింది లేదు. డబ్బు వెధవదే కావచ్చుగాక ప్రపంచం మనని మనడబ్బునుబట్టే లక్ష్యపెడుతుంది” అనుకున్నాడు కోటిశ్వరావు.

అతనిప్పుడు ధారాళంగా రచనలుకూడా చేస్తున్నాడు. తృణమో ఫణమో ఇచ్చేప్రతికలకే పంపుతున్నాడు. రానురాను అతని పైసంపాదనపెరుగుతున్నది. ఏదై నాతర్జుమాలుచేయించుకునీ, ప్రత్యేకవ్యాసాలు రాయించుకునీ అతనికిడబ్బిస్తున్నారు. డబ్బుపుచ్చుకుని అతను ఒకనటుడిమీద ప్రశంసా వ్యాసంరాశాడు.

యుద్ధంవచ్చింది. ఎవరో స్నేహితుడు. తనొక వ్యాపారంలో చేరమన్నాడు గత యుద్ధంలో లాగే వస్తువుల ధరలుపెరిగి బాగాలాభం వస్తుండన్నాడు. కోటిశ్వరావు తాను పోగుచేసిన అయిదు వందలూ స్నేహితుడికిచ్చేశాడు. ఏవోవస్తువులు కొన్నారు. అమ్మారు. చాలా డబ్బాచ్చింది. వ్యాపారం సాగింది. కోటిశ్వరావుభాగం పెరిగింది. ఒక సంవత్సరంకాలంలో అతను రెండువేలు లాభం తీశాడు. ముఖ్యంగా మందులమీద చాలా లాభం వచ్చింది.

గుడ్డలవ్యాపారం చేతామన్నాడు. స్నేహితుడు సరేనన్నాడు కోటిశ్వరావు. స్నేహితుడు బొంబాయివెళ్ళి మల్లలూ, పాప్లినలూ, ట్వీలూ పట్టుకొచ్చాడు. రహస్యంగా అమ్మారు. చాలా లాభంవచ్చింది.

మరో సంవత్సరం జరిగింది. కోటిశ్వరావు అయిదువేలు చేసుకున్నాడు వ్యాపారం రక రకాలగా సాగుతున్నది. ఇప్పుడంతా దొంగ వ్యాపారమే స్నేహితు డెక్కడెక్కణ్ణుంచో సరుకులు తెచ్చుకొచ్చి రెండింతలకీ మూడింతలకీ అమ్మేస్తున్నాడు.

ఉన్నట్టుండి దొంగవ్యాపారం బయటపడింది. కోటిశ్వరావు ఏమాత్రమూ భయపడలేదు. తనకేమీ తెలియదనీ, వ్యాపారమంతా తనస్నేహితుడే చేస్తున్నాడని కోర్టులో చెప్పుకున్నాడు. కోటిశ్వరావుకి వ్యాపారంసంగతి పూర్తిగా తెలుసునని అతని స్నేహితుడు ఋజువుచేశాడు. స్నేహితుడికి ఎక్కువగా శిక్షపడింది. కోటిశ్వరావు తేలికలో పోయినాడు. రెండువేలు జరిమానా ఆరునెల్లు శిక్షపడింది.

ధైర్యంగా కోటిశ్వరావు జరిమానా కట్టి జైలుకు వెళ్ళాడు. అతనిపేర బాంకులో ఇంకా మూడువేలుంది. ఆర్నెల్లలో యుద్ధం అయిపోదు. దొంగ మార్కెట్టు అంతకన్నా అయిపోదు. భయపడటాని కిందులో ఏముందీ ?